

# ផ្នែកពាណិជ្ជកម្ម

# យុត្តាធិការរបស់តុលាការ ក្នុងបណ្តឹងបញ្ជូនវិវាទទៅ មជ្ឈត្តការពាណិជ្ជកម្ម

លោក សឹម សុរិយ៉ា\*

អត្ថបទនេះ ចាប់ផ្តើមពីការវិវឌ្ឍន៍ និងការដាក់មជ្ឈត្តការក្នុងបញ្ញត្តិច្បាប់ យុត្តាធិការជាមួយ  
របស់តុលាការ ព្រមទាំងបង្ហាញបញ្ញត្តិ និងយុត្តិសាស្ត្រស្តីពី ការចាត់ការរបស់តុលាការ ករណីភាគី  
មិនបាន ឬបានដាក់បណ្តឹងបញ្ជូនទៅមជ្ឈត្តការ។

## ១. ការវិវឌ្ឍន៍និងការដាក់មជ្ឈត្តការក្នុងបញ្ញត្តិច្បាប់

ការដោះស្រាយវិវាទពាណិជ្ជកម្មតាមមជ្ឈត្តការមានន័យថា ភាគីព្រមព្រៀងដោះស្រាយ  
ក្នុងលក្ខណៈឯកជនរើស ដោយខ្លួនឯងនូវបុគ្គលម្នាក់ ឬច្រើននាក់មកធ្វើជាអាជ្ញាកណ្តាល ឬ  
មជ្ឈត្តការ ហើយសន្យាគោរពតាមសេចក្តីសម្រេចរបស់មជ្ឈត្តការ។ ពីមុនដំណើរការការនេះ  
ប្រព្រឹត្តដោយ មិនមានការការពារពីប្រព័ន្ធតុលាការតាមច្បាប់របស់រដ្ឋទេ តែក្រោយមកបណ្តារដ្ឋ  
នានាបានបញ្ញត្តិឲ្យតុលាការមានយុត្តាធិការមួយចំនួនតែមានកម្រិតក្នុងបំណងការពារ ឆន្ទៈភា  
គីដែលបានព្រមព្រៀងធ្វើមជ្ឈត្តការផង ហើយរក្សាទុកនូវសមត្ថកិច្ចតុលាការមួយចំនួនស្រប  
តាមរដ្ឋធម្មនុញ្ញផង។

មជ្ឈត្តការដោយលក្ខណៈស្វ័យភាពភាគីដូចខាងលើនេះ បានកើតមានរាប់ពាន់ឆ្នាំ  
កន្លងមក ពីព្រោះបើភាគីមកតុលាការត្រូវប្រឈមនឹងគ្រោះថ្នាក់ និងចំណាយច្រើន ហើយ  
តុលាការមិនបានផ្តល់សេវាឆាប់រហ័ស និងខ្លះជំនាញពាណិជ្ជកម្ម តាមតម្រូវការជាក់ស្តែងរបស់

---

\* លោកសឹម សុរិយ៉ា ពីខែវិច្ឆិកាឆ្នាំ២០១៧ដល់បច្ចុប្បន្ន មាននាទីជា អ្នកប្រឹក្សាការនៃសាលាក្តីខ្មែរក្រហម និងជា Senior Associate នៃ ក្រុមហ៊ុន Meng & Associates។ មុននេះ គាត់ជាប្រធានក្រុមវិភាគការិយាល័យសហចៅក្រមស៊ើបអង្កេត នៃសាលាក្តីខ្មែរក្រហម ទីប្រឹក្សាបច្ចេកទេសនៃក្រុមប្រឹក្សាអាជ្ញាកណ្តាល និងជានាយករងនៃមជ្ឈមណ្ឌលឯកសារ កម្ពុជា។ នៅក្នុងវិស័យជម្លឺត្តការពាណិជ្ជកម្ម គាត់បានទទួលចំណាត់ថ្នាក់ខ្ពស់បំផុតក្នុងចំណោមនិស្សិតសាកល វិទ្យាល័យភូមិន្ទនីតិសាស្ត្រនិងសេដ្ឋកិច្ច (សកនស) ដែលចូលរួមប្រកួតប្រជែងកម្មវិធីសវនាការតុលាការប្រឌិត Willem Vis Moot Court ឆ្នាំ២០១៦។ លោកនិងនិស្សិត៤នាក់ទៀតបានបន្តទៅប្រកួតក្នុងកម្មវិធីនេះនៅទីក្រុង ហុងកុង។ អនុសារណៈរបស់ក្រុមនិស្សិតសកនស បានទទួល រង្វាន់កិត្តិយសHonorable Mention របស់ Eric Bergsten Award។ លោកទទួលបរិញ្ញាបត្រនីតិសាស្ត្រឆ្នាំ២០១៧ពីសាកលវិទ្យាល័យភូមិន្ទនីតិសាស្ត្រ បរិញ្ញាប័ត្រ អប់រំភាសាអង់គ្លេស ពីIFL នៃសាកលវិទ្យាល័យភូមិន្ទក្នុងពេលឆ្នាំ១៩៩៤ និង អនុបណ្ឌិតទំនាក់ទំនងអន្តរជាតិពី សាកលវិទ្យាល័យយេលYale University ឆ្នាំ១៩៩៧ (អាហារូបករណ៍Fulbright និង Yale)។

ពាណិជ្ជករ។<sup>1</sup> ជាមួយគ្នានេះ ដោយសារតែស្វ័យភាពរបស់ភាគីក្នុងការរើសយកមជ្ឈត្តករ គឺ បានមកពីការការព្រមព្រៀង និងការជឿជាក់របស់គេ ពាណិជ្ជករមិនរំពឹងថានឹងមានវិវាទច្រើន ដែលដោះស្រាយមិនបាន ហើយត្រូវតវ៉ាមកដល់តុលាការនោះទេ។ តុលាការភាគច្រើនមិនមាន យុត្តាធិការអនុវត្តសេចក្តីបង្គាប់របស់មជ្ឈត្តករទេ ហើយដាក់មជ្ឈត្តករឲ្យនៅក្រៅប្រព័ន្ធតុលាការ តែម្តង រហូតមកនៅសតវត្សទី២០ ទើបមានចាប់ផ្តើមពីច្បាប់មជ្ឈត្តករសហព័ន្ធឆ្នាំ១៩២៥ របស់សហរដ្ឋអាមេរិក បន្តបន្ទាប់នៅអឺរ៉ុប និងនៅអាស៊ី។<sup>2</sup> ព្រះរាជាណាចក្រកម្ពុជា ក៏ដូចគ្នា។

នៅឆ្នាំ១៩៥៤ ព្រះមហាក្សត្រកម្ពុជាបានត្រាស់បង្គាប់ *ព្រះរាជក្រមស្តីពីតាំងបទបញ្ជា អំពីទម្រង់ និងផលនៃកិច្ចសន្យាសម្របនឹងអនុញ្ញាតឲ្យមាន ខ សម្របក្នុងរឿងជំនួញ* ចែងពី កម្មវត្ថុដែលមិនអាចធ្វើកិច្ចសម្របបាន(២មាត្រា) ជនរាល់រូបអាចធ្វើសម្របនូវសិទ្ធិរបស់ខ្លួន បាន (មាត្រា៣) សមត្ថកិច្ចរបស់តុលាការ (មាត្រា២១ដល់៣០)។ បានន័យថា តាំងពីឆ្នាំ ១៩៥៤មក មានបញ្ញត្តិច្បាប់ដែលអនុញ្ញាតឲ្យជនរាល់រូបអាចធ្វើសម្របនូវសិទ្ធិរបស់ខ្លួន ភាសា បច្ចុប្បន្នហៅថា កិច្ចព្រមព្រៀងរបស់ភាគីក្នុងការធ្វើមជ្ឈត្តករដោយមិនចាំបាច់ដោះស្រាយវិវាទ របស់ខ្លួនឆ្លងតាមតុលាការទេ លើកលែងតែយោងមាត្រា២ និងមាត្រា២១ដល់មាត្រា៣០ ក្នុង លក្ខណៈប្រហាក់ប្រហែលគ្នានឹងច្បាប់ស្តីពី មជ្ឈត្តករផ្នែកពាណិជ្ជកម្មឆ្នាំ២០០៦ដែលអ្នកនិពន្ធ សង្ខេបទាំងស្រុងដាក់ក្នុងផ្នែកខាងក្រោម។ មាត្រាទាំងនេះ បានបញ្ញត្តិស្របទៅនឹងរដ្ឋធម្មនុញ្ញ កម្ពុជាមាត្រា១២៩ ថ្មី ដែលចែងថា *មានតែចៅក្រមទេដែលមានសិទ្ធិជម្រះក្តី។ ចៅក្រមត្រូវ បំពេញភារកិច្ចនេះដោយគោរពច្បាប់យ៉ាងម៉ឺងម៉ាត់ និងឲ្យអស់ពីជួងចិត្ត និងសម្បជញ្ញៈ របស់ខ្លួន* ដោយសារ យោងបញ្ញត្តិទាំងនេះ ចៅក្រមនៅតែមានសិទ្ធិជម្រះក្តី ហើយយោងរដ្ឋ ធម្មនុញ្ញចៅក្រមក៏ត្រូវអនុវត្តតាមច្បាប់ដែរ ទន្ទឹមគ្នានោះមជ្ឈត្តករក៏អាចសម្រេចក្តីបានដែរ តាម កិច្ចព្រមព្រៀងធ្វើមជ្ឈត្តករ។

ដើម្បីជាឯកសារពិគ្រោះឲ្យឃើញរូបភាពទាំងមូលនៃ យុត្តាធិការរបស់តុលាការក្នុង មជ្ឈត្តករពាណិជ្ជកម្ម ផ្នែកខាងក្រោមនេះ បានសង្ខេបតាមខ្លឹមសារដើមរបស់ច្បាប់ស្តីមជ្ឈត្តករ ផ្នែកពាណិជ្ជកម្មឆ្នាំ២០០៦។ ទោះជាយ៉ាងណា ការបកស្រាយទាំងឡាយ ត្រូវតែយោង អត្ថបទច្បាប់ដើមទាំងស្រុង។

<sup>1</sup> Austermliller, Steven. *ការដោះស្រាយទំនាស់ក្រៅប្រព័ន្ធតុលាការក្នុងប្រទេសកម្ពុជា*. American Bar Association, 2009. Printed in Cambodia, p. 138, para.1

<sup>2</sup> Id., p. 138-139

## ២. យុត្តាធិការរបស់តុលាការ ក្នុងការអនុវត្តកិច្ចព្រមព្រៀងមជ្ឈត្តការ

### យោងច្បាប់ស្តីមជ្ឈត្តការផ្នែកពាណិជ្ជកម្ម ឆ្នាំ២០០៦

ជាទូទៅតុលាការមិនត្រូវអន្តរាគមន៍ឡើយ លើកលែងតែមានលក្ខខណ្ឌដូចក្នុងមាត្រា ខាងក្រោម។ បណ្តាប្រទេសដែលបានទទួលឥទ្ធិពល ឬមានច្បាប់ស្រដៀងគ្នា ឬចម្លងយក ច្បាប់ស្តីពីមជ្ឈត្តការពាណិជ្ជកម្មអន្តរជាតិរបស់អង្គការសហប្រជាជាតិបានប្រកាន់គោលការណ៍ ដូចព្រះរាជាណាចក្រកម្ពុជាដែរ ពោលគឺ តុលាការអន្តរាគមន៍ លុះត្រាមានវិការៈទាក់ទងនឹង នីតិភាពនៃ៖ សមត្ថភាព ឬសម្បទាភាគី អត្ថិភាព និងកម្មវត្ថុកិច្ចសន្យាមជ្ឈត្តការ នីតិវិធីនិង សមាសភាពវេទិកាមជ្ឈត្តកម្ម សិទ្ធិក្នុងការបង្ហាញករណីរបស់ភាគី ការជូនដំណឹងដល់ភាគី និង វិសមិតភាពជាមួយនយោបាយសាធារណៈ យោងមាត្រា៤៤ និង៤៦នៃច្បាប់ស្តីពីមជ្ឈត្តការ ពាណិជ្ជកម្ម។ ប្រព័ន្ធច្បាប់ណាក៏ដោយ សុទ្ធតែលើកទឹកចិត្តមានភាពទៀងទាត់ ភាពទុកចិត្ត និងការយកចិត្តទុកដាក់របស់តុលាការថ្នាក់ក្រោម កុំឲ្យវិវាទមកគរចាស់នៅតុលាការថ្នាក់លើ ហេតុដូចនេះ ហើយបានជា ក្នុងការពិនិត្យវិការៈនេះ តុលាការថ្នាក់លើ កំណត់យកស្តង់ដារ ជា ទូទៅមិនពិនិត្យឡើងវិញនូវតម្លៃនៃការសម្រេចរបស់តុលាការថ្នាក់ក្រោម ឬវេទិកាមជ្ឈត្តកម្ម នោះទេ បានន័យថា មិនលូកដៃដោយសារតែតុលាការថ្នាក់ក្រោម ឬវេទិកាមជ្ឈត្តកម្មដែល យល់ឃើញខុសពីខ្លួននោះឡើយ លើកលែងតែមានកំហុសជាក់ស្តែងនៅនឹងមុខច្បាស់ក្រឡែត លើបញ្ហាច្បាប់ ឬភាគីទាំងពីរព្រមខ្ជួនរណ៍ ឬបញ្ហានោះមានសារៈសំខាន់ជាសាធារណៈ ហើយ ការសម្រេចរបស់វេទិកាមជ្ឈត្តកម្មធ្វើឲ្យមានការសង្ស័យ។ ករណីលើកលែងនេះ មាននៅប្រព័ន្ធ ខមមិនឡ យ៉ាងហោចណាស់នៅអង់គ្លេសនិងអូស្ត្រាលីដែរ។<sup>3</sup>

ពាក់ព័ន្ធនឹងការអនុវត្តកិច្ចព្រមព្រៀងមជ្ឈត្តការតាមមាត្រា៨ ករណីមានភាគីប្តឹងសុំ បញ្ជូនទៅមជ្ឈត្តការ តុលាការមិនត្រឹមតែពិចារណាលើលក្ខណៈរបស់កិច្ចព្រមព្រៀង (សុពល ភាពនៃកិច្ចព្រមព្រៀង ការប្រព្រឹត្តទៅ លទ្ធភាពដែលអាចយកមកអនុវត្តន៍បាន<sup>4</sup>តែប៉ុណ្ណោះទេ ប៉ុន្តែថែមទាំងពិចារណាថា តើកម្មវត្ថុដែលប្តឹងចំពោះមុខតុលាការនោះ ស្ថិតក្នុងវិសាលភាពកិច្ច ព្រមព្រៀងហើយស្របច្បាប់ឬយ៉ាងណា ព្រមទាំងគិតពីពេលកំណត់នៃការប្តឹងបញ្ជូននោះ

<sup>3</sup> ច្បាប់មជ្ឈត្តការអង់គ្លេសឆ្នាំ១៩៩៦ Section 69(1), 69(2), 69(3)។ សាលដីកាតុលាការជាន់ខ្ពស់អូស្ត្រាលី House v. The King (1936) 55 CLR 499។  
<sup>4</sup> សម្រាប់អង្គហេតុប្បកាលៈទេសៈផ្សេងៗដែលមិនបានបំពេញលក្ខណៈកិច្ចព្រមព្រៀងហើយដែលតុលាការមិនបញ្ជូន វិវាទទៅមជ្ឈត្តការ សូមអានUNCITRAL 2012 Digest of Case Law on the Model Law on International Commercial Arbitration ទំព័រ៣៨ដល់៤៣

ផងដែរ<sup>5</sup> មិនមានយុត្តិសាស្ត្រដូចៗគ្នាទេ ចំពោះស្តង់ដារ ឬទំហំដែលតុលាការត្រូវពិនិត្យ លក្ខណៈកិច្ចព្រមព្រៀង តាមសំណើភាគីសុំបញ្ជូនទៅមជ្ឈត្តការនោះ ពោលគឺមានលាយឡំ ទាំង ការបង្ហាញជាដំបូង<sup>6</sup> និងទាំងការពិនិត្យពិស្តារ ព្រមទាំងអាស្រ័យដោយប្រភេទបញ្ហាដែល ភាគីម្ខាងទៀតលើកជំទាស់ការបញ្ជូននោះផងដែរ។<sup>7</sup>

**មាត្រា៥** តុលាការមិនត្រូវអន្តរាគមន៍ឡើយ លើកលែងតែបានបញ្ញត្តិក្នុងច្បាប់នេះ។

**មាត្រា៨(១)** តុលាការ ត្រូវបញ្ជូនភាគីទៅខាងមជ្ឈត្តកម្ម ក្នុងករណី៖

- កម្មវត្ថុដែលប្តឹងតុលាការ ជាកម្មវត្ថុស្ថិតក្រោមកិច្ចព្រមព្រៀងមជ្ឈត្តកម្ម និង
- ភាគីម្ខាងបានប្តឹងមិនយឺតយ៉ាវជាងពេលខ្លួនបានដាក់សេចក្តីសន្និដ្ឋានបឋមស្តី ពីកម្មវត្ថុនៃវិវាទ និង
- កិច្ចព្រមព្រៀងនោះ មានសុពលភាព និងអាចដាក់ឱ្យអនុវត្តបាន។

**មាត្រា៨(១)** តុលាការ មិនត្រូវបញ្ជូនភាគីទៅខាងមជ្ឈត្តកម្មទេ បើខ្លួនសម្រេចថា លក្ខខណ្ឌណាមួយខាងលើ មិនបានបំពេញ។

**មាត្រា៨(២)** តុលាការ អាចបញ្ជូនបញ្ហាមួយទៅឱ្យអង្គមជ្ឈត្តកម្មពិនិត្យបាន ទោះជា បញ្ហានោះ បានកំពុងផ្អាកដោយអង្គមជ្ឈត្តកម្មក៏ដោយ ក្នុងករណី៖

- មានបណ្តឹងពាក់ព័ន្ធនឹងកម្មវត្ថុនៃកិច្ចព្រមព្រៀងមជ្ឈត្តកម្ម យោងមាត្រា៨ (១) និង
- ដំណើរការមជ្ឈត្តកម្មនៅតែចាប់ផ្តើមឬបន្ត។

**មាត្រា៩** តុលាការ អាចសម្រេចលើបណ្តឹងសុំវិធានការរក្សាការពារបណ្តោះអាសន្ន ហើយខ្លឹមសារនៃវិធានការរក្សាការពារនោះ មិនមានវិសមិតភាពជាមួយកិច្ចព្រមព្រៀង មជ្ឈត្តកម្មទេ ករណីភាគីបានប្តឹងដូចនេះមុនឬក្នុងពេលដំណើរការមជ្ឈត្តកម្ម។

<sup>5</sup> UNCITRAL 2012 Digest of Case Law on the Model Law on International Commercial Arbitration ទំព័រ៤៣កថាខណ្ឌលេខ២៨

<sup>6</sup> ការបង្ហាញជាដំបូង មានន័យថា មិនបាច់ពិចារណាពិស្តារ ហើយបើតាមហេតុផលសត្យានុម័ត តើមនុស្សទីបី ដែល មានហេតុផល គិតថា មានកិច្ចព្រមព្រៀងមជ្ឈត្តការ នោះឬទេ។

<sup>7</sup> Margaret L. Moses, "The Principles and Practices of International Commercial Arbitration," New York: Cambridge University Press, 2012, pp. 87-95, 211-229។ UNCITRAL 2012 Digest of Case Law on the Model Law on International Commercial Arbitration, pp. 44-47

**មាត្រា១៩ (៤)(៣)** តុលាការអាចចាត់វិធានការចាំបាច់តាមសំណើភាគីណាមួយក្នុងការបង្កើតវេទិកាមជ្ឈត្តកម្ម ក្នុងករណី ភាគីមជ្ឈត្តកម្ម រើសនិងបង្កើតអង្គមជ្ឈត្តកម្មមិនស្របតាមខនៃកិច្ចព្រមព្រៀងភាគីនិងនីតិវិធីចែងក្នុងមាត្រា១៩(៤)(៣)

**មាត្រា២១** តុលាការ អាចសម្រេចដោយចិត្តផ្លូវតវ៉ាបានលើ បណ្តឹងដិតចិត្តមជ្ឈត្តកម្មករណីវិធីជំទាស់ដែលភាគីបានព្រមព្រៀងគ្នា ឬវិធីនានាដែលមានយោងតាមមាត្រា២១ (២) មិនបានជោគជ័យ។

**មាត្រា២២** តុលាការ អាចចាត់ការតាមសំណើរបស់ភាគី ហើយសេចក្តីសម្រេចនោះ ចិទផ្លូវតវ៉ា ចំពោះករណីមជ្ឈត្តកម្មចប់អាណត្តិ ដោយមូលហេតុ និងនីតិវិធីណាមួយយោងតាមមាត្រា២១និង២២ ហើយភាគីមិនយល់ស្របចំពោះមូលហេតុទាំងនោះ ។

**មាត្រា២៤(១)** វេទិកាមជ្ឈត្តកម្មអាចសម្រេចលើយុត្តាធិការរបស់ខ្លួន ដោយផ្អែកលើទំហំនៃអំណាចដែលកិច្ចព្រមព្រៀងមជ្ឈត្តការបានផ្តល់ឲ្យ និងផ្អែកលើសុពលភាពនៃកិច្ចសន្យា

**មាត្រា២៤(៣)** វេទិកាមជ្ឈត្តកម្ម អាចសម្រេច ក្នុងនីតិវិធីមុនសវនាការ ឬក្នុងសេចក្តីបង្គាប់ចំពោះការតវ៉ាថា វេទិកាមជ្ឈត្តកម្មមិនមានយុត្តាធិការ ឬកំពុងចាត់ការហួសពីទំហំនៃអំណាចរបស់ខ្លួនយោងនីតិវិធីមាត្រា២៤(២)។ ក្នុងករណីនីតិវិធីមុនសវនាការ បើវេទិកាមជ្ឈត្តកម្មបានសម្រេចថាខ្លួនមានយុត្តាធិការលើវិវាទនោះ ហើយមានភាគីណាមួយប្តឹងមកតុលាការ តុលាការត្រូវសម្រេចលើបណ្តឹងនោះថាវេទិកានោះមានយុត្តាធិការ ឬគ្មាន ហើយសេចក្តីសម្រេចនោះត្រូវចិទផ្លូវតវ៉ា។

**មាត្រា៣៥** តុលាការ ក្នុងសមត្ថកិច្ចរបស់ខ្លួន តាមវិធានភស្តុតាងរបស់ខ្លួន អាចចាត់ការតាមសំណើដែលភាគីស្នើឲ្យជួយរកភស្តុតាង។

**មាត្រា៤៤** សាលាឧទ្ធរណ៍ និងតុលាការកំពូលអាចសម្រេចទាត់ចោលសេចក្តីបង្គាប់របស់វេទិកាមជ្ឈត្តការតែក្នុងពីរករណីដូចខាងក្រោម:

ករណីទីមួយ ភាគីប្តឹង បានផ្តល់ភស្តុតាង ថា:

- មាត្រា៤៤(២)(ក)(១) ភាគីកិច្ចព្រមព្រៀងមានសម្បទាមិនគ្រប់គ្រាន់ ឬកិច្ចព្រមព្រៀងមិនមានសុពលភាព យោងតាមច្បាប់ដែលភាគីបានជ្រើសរើសឲ្យគ្រប់គ្រងលើកិច្ចព្រមព្រៀងនោះ ឬបើភាគីមិនបានចែង យោងច្បាប់នៃព្រះរាជាណាចក្រកម្ពុជា ឬ
- មាត្រា៤៤(២)(ក)(២) ភាគីប្តឹងមិនត្រូវបានជូនដំណឹងត្រឹមត្រូវពីការតែងតាំងមជ្ឈត្តកម្ម ឬពីដំណើរការមជ្ឈត្តកម្ម ឬមិនបានបង្ហាញដោយ ប្រសិទ្ធិភាពនូវករណីរបស់គាត់ ឬ

- មាត្រា៤៤(២)(ក)(៣) សេចក្តីបង្គាប់ បានដោះស្រាយវិវាទដែលខ្វែងឡាយ របស់កិច្ចព្រមព្រៀងមិនបានគិតដល់ ឬដែលនៅក្រៅរង្វង់ខ្វែងនោះ ឬមាន បញ្ចូលសេចក្តីសម្រេចលើកម្មវត្ថុ ដែលស្ថិតក្រៅវិសាលភាពកិច្ចព្រមព្រៀង ករណីសេចក្តីសម្រេចខ្លះលើកម្មវត្ថុដែលបានដាក់សម្រាប់មជ្ឈត្តកម្ម និងមិន បានដាក់អាចបំបែកចេញពីគ្នាបាន ត្រូវទាត់ចោលតែផ្នែកដែលមិនដាក់ ប៉ុណ្ណោះ ឬ
- មាត្រា៤៤(២)(ក)(៤) សមាសភាពនៃវេទិកាមជ្ឈត្តកម្ម នីតិវិធីមជ្ឈត្តកម្មមិន បានអនុលោមតាមកិច្ចព្រមព្រៀងរបស់ភាគី លើកលែងតែកិច្ចព្រមព្រៀងនោះ ផ្ទុយពីបញ្ញត្តិណាមួយនៃច្បាប់នេះដែលភាគីមិនអាចបដិសេធបាន ឬ គ្មានកិច្ច ព្រៀងដូចនេះទេ មិនបានអនុលោមតាមច្បាប់នេះ ឬករណីទីពីរ សាលា ឧទ្ធរណ៍ និងតុលាការកំពូលសម្រេចថា៖
- មាត្រា៤៤(២)(ខ)(១) កម្មវត្ថុនៃវិវាទមិនអាចដោះស្រាយបាន តាមមជ្ឈត្តកម្ម យោងច្បាប់នៃព្រះរាជាណាចក្រកម្ពុជា ឬ
- មាត្រា៤៤(២)(ខ) ការទទួលស្គាល់សេចក្តីបង្គាប់នោះ នឹងផ្ទុយជាមួយគោល នយោបាយសាធារណៈនៃព្រះរាជាណាចក្រកម្ពុជា

**មាត្រា៤៤ និងមាត្រា៤៤(៤)** ភាគីអាចប្តឹងទាត់ចោលនូវសេចក្តីបង្គាប់របស់វេទិកា មជ្ឈត្តកម្ម ហើយសាលាឧទ្ធរណ៍ និងតុលាការកំពូល នៅពេលទទួលបណ្តឹងនោះ ករណីយល់ ថាសមរម្យហើយភាគីមួយបានស្នើផ្អាក ត្រូវផ្អាកការនីតិវិធីទាត់ចោលនេះមួយរយៈតាមការ កំណត់របស់សាលាឧទ្ធរណ៍ និងតុលាការកំពូលដើម្បីទុកឱ្យកាសឲ្យវេទិកាមជ្ឈត្តកម្មបន្តនីតិវិធី ឬចាត់វិធានការណ៍ណាដែលវេទិកាមជ្ឈត្តកម្មយល់ថា នឹងលុបចោលនូវមូលដ្ឋានសម្រាប់ ទាត់ចោល។

**មាត្រា៤៥** បញ្ញត្តិឲ្យតុលាការមានសមត្ថកិច្ច ទទួលស្គាល់ និងអនុវត្តសេចក្តីបង្គាប់ ដោយមិនគិតពីប្រទេសដែលធ្វើសេចក្តីបង្គាប់។

**មាត្រា៤៦** សាលាឧទ្ធរណ៍ ដោយមិនគិតពីប្រទេសដែលធ្វើសេចក្តីបង្គាប់ អាច បដិសេធទទួលស្គាល់ឬអនុវត្តសេចក្តីបង្គាប់នោះ បានតែក្នុងពីរករណីដូចខាងក្រោម៖

- មាត្រា៤៦-១ (ក) ភាគីនៃកិច្ចព្រមព្រៀងយោងមាត្រា៧ មានសម្បទាមិនគ្រប់គ្រាន់ ឬ កិច្ចព្រមព្រៀងនោះមិនមានសុពលភាព យោងច្បាប់ដែលភាគីបានជ្រើសរើសឲ្យ គ្រប់គ្រងលើកិច្ចព្រមព្រៀងនោះ ឬបើភាគីមិនបានបញ្ជាក់ យោងតាមច្បាប់នៃព្រះរាជា ណាចក្រកម្ពុជា ឬ

- មាត្រា ៤៦-១ (ខ) ភាគីប្តឹង មិនត្រូវបានជូនដំណឹងត្រឹមត្រូវពីការតែងតាំងមជ្ឈត្តការ ឬពីដំណើរការមជ្ឈត្តកម្ម ឬមិនបានបង្ហាញដោយប្រសិទ្ធិភាពនូវករណីរបស់គាត់ ឬ
- មាត្រា ៤៦-១(គ) សេចក្តីបង្គាប់ បានដោះស្រាយវិវាទដែលខ្លាំងឡាយរបស់កិច្ចព្រមព្រៀងមិនបានគិតដល់ឬដែលនៅក្រៅរង្វង់ខ្លាំងនោះ ឬមានបញ្ចូលសេចក្តីសម្រេចលើកម្មវត្ថុដែលស្ថិតក្រៅវិសាលភាពកិច្ចព្រមព្រៀង ករណីសេចក្តីសម្រេចខ្លះលើកម្មវត្ថុដែលបានដាក់សម្រាប់មជ្ឈត្តកម្ម និងមិនបានដាក់ អាចបំបែកចេញពីគ្នាបានត្រូវទាត់ចោលតែផ្នែកដែលមិនដាក់ប៉ុណ្ណោះ ឬ
- មាត្រា ៤៦-១ (ឃ) សមាសភាពនៃវេទិកាមជ្ឈត្តកម្ម ឬនីតិវិធីមជ្ឈត្តកម្ម មិនបានអនុលោមតាមកិច្ចព្រមព្រៀងរបស់ភាគី ឬគ្មានកិច្ចព្រៀងដូចនេះទេ មិនបានអនុលោមតាមច្បាប់នៃដែនដីដែលមជ្ឈត្តកម្មនោះបានប្រព្រឹត្តទៅ ឬ
- មាត្រា ៤៦-១(ង) សេចក្តីបង្គាប់នោះ មិនទាន់ចូលជាធរមានចងកាតព្វកិច្ចចំពោះភាគីនៅក្នុងប្រទេស ឬតាមច្បាប់នៃប្រទេសដែលសេចក្តីបង្គាប់បានធ្វើឡើង ឬបានទាត់ចោល ឬផ្អាកដោយតុលាការក្នុងប្រទេសដែលសេចក្តីបង្គាប់បានធ្វើឡើង ឬ
- ករណីទីពីរ សាលាឧទ្ធរណ៍សម្រេចថា៖
  - មាត្រា ៤៦-២ (ក) កម្មវត្ថុនៃវិវាទ មិនអាចដោះស្រាយបានតាមមជ្ឈត្តកម្ម យោងច្បាប់នៃព្រះរាជាណាចក្រកម្ពុជាឬ
  - មាត្រា ៤៦-២ (ខ) ការទទួលស្គាល់សេចក្តីបង្គាប់នោះ នឹងជួយជាមួយគោលនយោបាយសាធារណៈនៃព្រះរាជាណាចក្រកម្ពុជា

**មាត្រា ៤៦** ករណីមានបណ្តឹងទាត់ចោល ឬផ្អាកសេចក្តីបង្គាប់ បានដាក់នៅតុលាការដូចយោងក្នុងកថាខណ្ឌ ៤៦-១ (ង) តុលាការដែលទទួលបណ្តឹងសុំទទួលស្គាល់ ឬអនុវត្តអាចបើខ្លួនយល់ថាត្រឹមត្រូវផ្អាកសេចក្តីសម្រេចរបស់ខ្លួន ហើយអាចតាមបណ្តឹងរបស់ភាគីសុំទទួលស្គាល់សេចក្តីបង្គាប់ចេញបញ្ជាឲ្យភាគីនោះផ្តល់នូវកិច្ចធានាសមរម្យ។

**៣. បញ្ហាទាក់ទងនឹងការចាត់ការរបស់តុលាការ ក្នុងករណីគ្មានបណ្តឹងសុំឲ្យតុលាការបញ្ជូនវិវាទត្រឡប់ទៅមជ្ឈត្តការ ឬមានកិច្ចព្រមព្រៀងមជ្ឈត្តការ**

*ប្រវត្តិបញ្ហា សមត្ថកិច្ចតុលាការ និង ការសម្របសម្រួលរបស់ប្រជាពលរដ្ឋមកទទួលយកមជ្ឈត្តការ*

ដោយសារប្រវត្តិមជ្ឈត្តការបានវិវត្តន៍ ពីដំណាក់កាលមិនមានច្បាប់ចែងច្បាស់លាស់ដូចតុលាការមកជាមានច្បាប់បញ្ញត្តិ ហើយមជ្ឈត្តការពាណិជ្ជកម្មក៏នៅក្មេងខ្ចីនៅឡើយនៅ



កម្ពុជា នាំឲ្យសារធារណជនមានទំនោរគិតថា តុលាការច្រើនតែរំលោភ ឬចាត់ការហួសពីតួនាទីរបស់ខ្លួនមកលើមជ្ឈត្តការ ខណៈដែលកិច្ចនោះ តាមពិតត្រឹមត្រូវស្របច្បាប់ បើពិនិត្យមើលច្បាប់ឲ្យបានច្បាស់លាស់។ ជាឧទាហរណ៍ នៅសិក្ខាសាលាអន្តរជាតិ នៅសាកលវិទ្យាល័យ គ្រប់គ្រងឆ្នាំ២០១៦ អ្នកចូលរួមម្នាក់បានសួរទៅវាគ្មិនថាតើ ហេតុអ្វីបានជាតុលាការនៅតែបន្តកិច្ចនីតិវិធីទៀតនៅពេលបានឃើញរួចហើយថា មានកិច្ចសន្យារវាងភាគីថានឹងដោះស្រាយវិវាទតាមនៅមជ្ឈត្តការ។<sup>៨</sup> ចម្លើយឆ្លើយថា មកពីភាគីមិនមានភាគីណាមួយបានប្តឹងឲ្យតុលាការបញ្ជូនវិវាទទៅដោះស្រាយនៅមជ្ឈត្តការវិញ។ ទោះជាការបកស្រាយត្រឹមត្រូវតាមច្បាប់ តែនៅពេលនោះ អ្នកចូលរួមហាក់ដូចមិនអស់ចិត្តថា តុលាការពិតជាបានយល់ច្បាស់ពីមជ្ឈត្តការ។

ស្រដៀងនឹងអ្នកចូលរួមនោះដែរ ក្រុមហ៊ុនអន្តរជាតិវិស័យច្បាប់ដ៏ធំមួយ ឈ្មោះ ន័រតុន រ៉ូស ហ្វុលប្រៃច (Norton Rose Fulbright) នៅឆ្នាំ២០១៣ បានចុះផ្សាយនាំអត្ថបទ ថា ពេលនោះ មិនអាចនិយាយបានទេថា សញ្ញាណមជ្ឈត្តការតាមរបៀបឯកជន មានការគាំទ្រយ៉ាងទូលំទូលាយពីប្រព័ន្ធតុលាការនៅកម្ពុជានោះទេ។ អ្នកនិពន្ធអត្ថបទនោះ យល់ថា “មួយថ្ងៃក្រោយពីបានរៀបចំពិធីសម្ពោធជាផ្លូវការនៃ មជ្ឈមណ្ឌលមជ្ឈត្តការជាតិនៃកម្ពុជាមានតុលាការខេត្តមួយ បានបដិសេធសំណើភាគីស្នើសុំផ្អាកនីតិវិធីតុលាការដើម្បីគាំទ្រដំណើរការមជ្ឈត្តការ ទោះបីជាមានកិច្ចព្រមព្រៀងធ្វើមជ្ឈត្តការហើយចងកាតព្វកិច្ចក៏ដោយ”។ ទោះជា កាលនោះការយល់ដឹងនៅមានភាពចម្រូងចម្រាស អំពីសមត្ថកិច្ចរបស់តុលាការពាក់ព័ន្ធនឹងវិវាទដែលបាន ខ មជ្ឈត្តការ ក៏ដោយ ក៏មិនប្រាកដជាបង្ហាញថា តុលាការបានចាត់ការស្របច្បាប់នោះ ដែរ។<sup>៩</sup> មកដល់បច្ចុប្បន្ន ឆ្នាំ២០១៨ មាននិស្សិត និងមជ្ឈត្តការ បានទទួលការសិក្សាច្រើនជាងមុនឆ្ងាយ ហើយចំនួនសំណុំរឿងមជ្ឈត្តការក៏កើនដល់ចំនួន១០ហើយ។ ចំពោះការលើកឡើងរបស់អ្នកនិពន្ធអត្ថបទខាងលើថា តុលាការបានបដិសេធសំណើភាគីស្នើសុំបញ្ជូនវិវាទទៅមជ្ឈត្តការនោះ តាមពិតក៏មានបញ្ញត្តិ និងយុត្តិសាស្ត្រគាំទ្រកិច្ចនោះដែរ។ អាស្រ័យហេតុនេះ បញ្ហាគឺត្រូវឆ្លើយនឹងសំណួរដូចខាងក្រោម:

<sup>៨</sup> ខ្ញុំបានចូលរួមផ្ទាល់ ក្នុងសិក្ខាសាលានេះ នៅភ្នំពេញ។ សិក្ខាសាលាលើកទី៤សម្រាប់និស្សិតកម្ពុជា កូរ៉េ និងអាមេរិក ស្តីអំពីច្បាប់និងការអភិវឌ្ឍន៍ នៅថ្ងៃទី៤ដល់៥ ខែមករាឆ្នាំ២០១៦ រៀបចំដោយ សាកលវិទ្យាល័យជាតិគ្រប់គ្រងនិង សាលាច្បាប់អន្តរជាតិនៃ សាកលវិទ្យាល័យ ហានដុង ។

<sup>៩</sup> ពីព្រោះក្នុងឆ្នាំ២០១៥ ខ្ញុំបានសួរសាស្ត្រាចារ្យច្បាប់ម្នាក់អំពីទំនាក់ទំនងរវាងតួនាទីមជ្ឈត្តការខាងវិស័យការងារ (អាជ្ញាកណ្តាល) និងតុលាការហើយគាត់បានលើកឡើងនូវបញ្ញត្តិមួយថា មានតែតុលាការទេ ទើបអាចជម្រះក្តីយោងតាមរដ្ឋធម្មនុញ្ញ ព្រមទាំងបានសម្គាល់ថា មជ្ឈត្តការមិនជំនាញផ្នែកភស្តុតាងឧទាហរណ៍ផ្នែកកុសលវិថីយជាដើម។ អ្នកចូលរួមម្នាក់ បានសំអាងលើបញ្ញត្តិដូចគ្នានេះដែរ នៅក្នុងការជជែកពិភាក្សាគ្នាយ៉ាងច្រើនលើប្រធានបទនេះ នៅសិក្ខាសាលាថ្នាក់ជាតិស្តីអំពីទំនាក់ទំនងវិជ្ជាជីវៈ កាលពីថ្ងៃទី២៧-២៨ខែកុម្ភៈឆ្នាំ២០១៧ ពាក់ព័ន្ធនឹងកម្មវត្ថុ លក្ខខណ្ឌ និងនីតិវិធី ដែលភាគីវិវាទអាចឧទ្ធរណ៍ទៅតុលាការ ។

*បញ្ហា:*

តើការដែលតុលាការចាត់ការដោះស្រាយវិវាទ ដោយខ្លួនផ្ទាល់មិនបញ្ជូនទៅមជ្ឈត្តការ (ជាកិច្ចត្រឹមត្រូវ ស្របច្បាប់ទេ) ក្នុងករណីនៅសិក្ខាសាលាដែលមានករណីអង្គហេតុទាំងពីរ ខាងលើ:

1. តុលាការទទួលបណ្តឹងភាគីម្ខាងឲ្យចាត់ការវិវាទតាមផ្លូវតុលាការ
2. ភាគីម្ខាងទៀត មិនបានដាក់ចំពោះមុខតុលាការនូវបណ្តឹងសុំបញ្ជូនវិវាទទៅដោះស្រាយនៅមជ្ឈត្តការវិញ

*ក្នុងករណីអត្ថបទណ័រតុនរ័ស ដែលមានករណីអង្គហេតុទាំងពីរបានលើ:*

1. តុលាការទទួលបណ្តឹងភាគីម្ខាងឲ្យចាត់ការវិវាទតាមផ្លូវតុលាការ
2. មានកិច្ចព្រមព្រៀងធ្វើមជ្ឈត្តការ

តុលាការបានចាត់ការស្របច្បាប់ករណីនៅសិក្ខាសាលា ដោយសារភាគីមិនបានប្តឹង យោងមាត្រា៨(១) នៃមជ្ឈត្តការផ្នែកពាណិជ្ជកម្មឆ្នាំ២០០៦ ដែលតម្រូវជាចាំបាច់ឲ្យភាគីប្តឹង តាមពេលកំណត់ ហើយបញ្ញត្តិដាច់ខាតនៃមាត្រានេះមិនផ្តល់ឆន្ទានុសិទ្ធិឲ្យតុលាការអាចបញ្ជូន មកមជ្ឈត្តការដោយខ្លួនឯងទៀត។ ករណីអត្ថបទណ័រតុនរ័ស តុលាការក៏បានចាត់ការស្រប ច្បាប់ដែរ បើតុលាការសម្រេចថា កម្មវត្ថុដែលប្តឹងមកតុលាការស្ថិតក្រៅវិសាលភាពកិច្ចព្រម ព្រៀង ឬថាកិច្ចព្រមព្រៀងត្រូវចាត់ទុកជាមោឃៈ មិនអាចប្រតិបត្តិ ឬមិនមានលទ្ធភាព ក្នុងការ អនុវត្តទៅបាន។<sup>10</sup>

*ច្បាប់ដែលយកមកអនុវត្ត*

ដោយសារគោលដៅនៃមជ្ឈត្តការ ដូចជា ភាពរំពឹងទុកជាមុនបាន និង លទ្ធផលចុង ក្រោយជៀសវាងការតវ៉ា យើងឃើញមានយុត្តិសាស្ត្រជាទូទៅ បានបកស្រាយមាត្រាពាក់ព័ន្ធ យុត្តាធិការតុលាការន័យចង្អៀត តែមិនមែនមានន័យថា គ្មានសោះនោះទេ។ ខាងក្រោមនេះ ខ្ញុំនឹងលើកឡើងតែយុត្តិសាស្ត្រមួយចំនួនទាក់ទងលក្ខខណ្ឌខាងលើ ដែលតុលាការមិនបញ្ជូន វិវាទទៅមជ្ឈត្តការ។

ច្បាប់ស្តីពីមជ្ឈត្តការផ្នែកពាណិជ្ជកម្មឆ្នាំ២០០៦ របស់ព្រះរាជាណាចក្រកម្ពុជាទទួល ឥទ្ធិពលស្ទើរទាំងស្រុងពី ច្បាប់មជ្ឈត្តការពាណិជ្ជកម្មអន្តរជាតិឆ្នាំ១៩៨៦ ជាពិសេសគឺមាត្រា៨

<sup>10</sup> ចំពោះទំនាក់ទំនងលក្ខខណ្ឌទី៣និងទី៤ត្រូវមានទន្ទឹមគ្នា សូមអាន UNCITRAL 2012 Digest of Case Law on the Model Law on International Commercial Arbitration ទំព័រ៤៣ កថាខណ្ឌ២៨

(១) ដែលយកមកអនុវត្តក្នុងអត្ថបទនេះដូចគ្នាបេះបិត។ ការអនុវត្តមាត្រានេះ គឺស្ថិតក្នុងវិសាលភាពនៃបណ្តាច្បាប់ពាក់ព័ន្ធដែលមានសុពលភាពនៅកម្ពុជាមាន មាត្រា៦ និង៧នៃច្បាប់ស្តីពីការអនុម័ត និងអនុសញ្ញាអង្គការសហប្រជាជាតិស្តីពីការទទួលស្គាល់ និងអនុវត្តសេចក្តីបង្គាប់មជ្ឈត្តការអន្តរជាតិឆ្នាំ២០០១ ក៏មានសុពលភាព នៅព្រះរាជាណាចក្រកម្ពុជា មាត្រា៣៥៣នៃក្រមនីតិវិធីរដ្ឋប្បវេណីឆ្នាំ២០០៦ អនុក្រឹត្យស្តីការការរៀបចំនិងប្រព្រឹត្តទៅរបស់មជ្ឈមណ្ឌលជាតិនៃមជ្ឈត្តការផ្នែកពាណិជ្ជកម្មឆ្នាំ២០០៩។ អាស្រ័យហេតុនេះ បញ្ញត្តិ និងយុត្តិសាស្ត្រដែលមានលក្ខណៈ និងសុពលភាពដូចគ្នានៅបណ្តាប្រទេសផ្សេងៗ បានលើកយកពិភាក្សាទីនេះផងដែរ។<sup>11</sup>

*ច្បាប់ស្តីពីមជ្ឈត្តការផ្នែកពាណិជ្ជកម្ម ឆ្នាំ២០០៦*

**មាត្រា ៨** កិច្ចព្រមព្រៀងមជ្ឈត្តការ និងបណ្តឹងទាក់ទងកម្មវត្ថុចំពោះមុខតុលាការមាត្រា ៨(១) តុលាការចំពោះមុខខ្លួន មានបណ្តឹងអំពីបញ្ហាដែលជាកម្មវត្ថុកិច្ចព្រមព្រៀងមជ្ឈត្តការ ករណីមានភាគីមួយបានប្តឹងសុំបញ្ជូនមិនយឺតជាងពេលគាត់ដាក់សេចក្តីសន្និដ្ឋានកម្មវត្ថុនៃវិវាទ បញ្ជូនបណ្តាភាគីទៅមជ្ឈត្តការ លើកលែងតែតុលាការសម្រេចថា កិច្ចព្រមព្រៀងនោះចាត់ទុកជាមោឃៈ មិនអាចប្រតិបត្តិ ឬមិនមានលទ្ធភាព ក្នុងការអនុវត្តទៅបាន។

*ការវិភាគបញ្ហា*

តាមការអានអក្សរសាស្ត្រអត្ថបទ មាត្រា៨(១)មានន័យថា តុលាការ ត្រូវបញ្ជូនភាគីទៅខាងមជ្ឈត្តកម្ម ក្នុងលក្ខខណ្ឌទាំងបួនបានកើតឡើង ហើយមិនត្រូវបញ្ជូនទេ បើខ្វះលក្ខខណ្ឌណាមួយ។

ភាគីម្ខាងបានប្តឹងមកតុលាការ

1. ភាគីម្ខាងបានប្តឹងសុំបញ្ជូនទៅមជ្ឈត្តការ មិនយឺតយ៉ាវជាងពេលដាក់សេចក្តីសន្និដ្ឋានពីកម្មវត្ថុនៃវិវាទ
2. កម្មវត្ថុដែលប្តឹងតុលាការ ជាកម្មវត្ថុស្ថិតក្រោមកិច្ចព្រមព្រៀងមជ្ឈត្តកម្ម និង

<sup>11</sup> "Introductory Guide: Commercial Arbitration in Cambodia," *Bun & Associates Publication Series*, Phnom Penh: Bun & Associates, 2014, pp.1-11; Alex Larkin & Ly Sambo, "Recent Developments in Commercial Arbitration in Cambodia," *Asian Dispute Review*, Hong Kong: HKIAC, January 2015, pp. 12-15; Darwin Hem & Bo Chankoulika, "Commercial Arbitration in Cambodia," *BNG Legal Newsletter*, Phnom Penh: BNG Legal, February 2017, pp.1-3

3. តុលាការសម្រេចចាត់ទុកកិច្ចព្រមព្រៀងថា មិនមានមោឃភាព អាចប្រតិបត្តិ ឬមានលទ្ធភាពក្នុងការអនុវត្តទៅបាន<sup>12</sup>

អ្នកច្បាប់ជាទូទៅ បានចាត់ទុកមាត្រា៨-១ ជាវិធានដាច់ខាត បានន័យថា តុលាការដាច់ខាត ឬគ្មានឆន្ទានុសិទ្ធិទេ ត្រូវតែបញ្ជូនវិវាទទៅមជ្ឈត្តការ បើលក្ខណៈខណ្ឌទាំងបួន បានបំពេញ។ យុត្តិសាស្ត្របានចង្អុលថា បើខ្វះលក្ខខណ្ឌណាមួយតុលាការគ្មានកាតព្វកិច្ចបញ្ជូនវិវាទទៅមជ្ឈត្តការ។

*អំពីអង្គហេតុនៅសិក្ខាសាលា*

យើងឃើញថា អង្គហេតុដែលបានលើកឡើងនៅសិក្ខាសាលានោះ មិនបានបំពេញលក្ខខណ្ឌទី២ទេ ពោលគឺ តាម៨(១) ករណី មាន ខ ព្រមព្រៀងធ្វើមជ្ឈត្តការរួចហើយក៏ដោយ ក៏ភាគីណាមួយ ត្រូវប្តឹងចំពោះមុខតុលាការសុំបញ្ជូនវិវាទទៅមជ្ឈត្តការតែមិនបានភាគីណាបានប្តឹងនោះទេ។

យោងតាមការអត្ថាធិប្បាយយុត្តិសាស្ត្រមាត្រា៨ របស់គណៈកម្មាធិការច្បាប់ពាណិជ្ជកម្មអន្តរជាតិនៃអង្គការសហប្រជាជាតិ តុលាការមិនអាចចេញដីកាបញ្ជូនវិវាទទៅមជ្ឈត្តការបានទេ បើតុលាការមិនបានទទួលបណ្តឹងសុំបញ្ជូន។<sup>13</sup> តាមខ្លឹមសារឯកសារការងាររៀបចំ មាត្រា៨ និងការអធិប្បាយរបស់គណៈកម្មាធិការ លក្ខខណ្ឌដាច់ខាតនៃមាត្រានេះ តម្រូវឲ្យតុលាការត្រូវតែ ពោលគឺគ្មានឆន្ទានុសិទ្ធិទេ ត្រូវតែបញ្ជូនទៅមជ្ឈត្តការ បើបានបំពេញគ្រប់លក្ខខណ្ឌ ផ្ទុយមកវិញ ក៏គ្មានឆន្ទានុសិទ្ធិបញ្ជូនបណ្តឹងមកមជ្ឈត្តការវិញដែរ មិនមានបណ្តឹងសុំបញ្ជូន។<sup>14</sup>

តុលាការជាន់ខ្ពស់ផ្នែកពាណិជ្ជកម្មនៃប្រទេសក្រូអាត នៅថ្ងៃទី២៩ខែមេសាឆ្នាំ២០០១ បានសម្រេចក្នុងសំណុំរឿងលេខ Pz-5168/01 ថា បណ្តាភាគីក្នុងវិវាទចំពោះមុខតុលាការ អាចនឹងលះបង់នូវកិច្ចព្រមព្រៀងមជ្ឈត្តការផងដែរ តាមរយៈទង្វើរបស់ពួកគេ ពោលគឺទីមួយ

<sup>12</sup> ចំពោះទំនាក់ទំនងលក្ខខណ្ឌទី៣និងទី៤ត្រូវមានទន្ទឹមគ្នា សូមអាន UNCITRAL 2012 Digest of Case Law on the Model Law on International Commercial Arbitration ទំព័រ៤៣ ក្រាខណ្ឌ២២៨  
<sup>13</sup> UNCITRAL 2012 Digest of Case Law on the Model Law on International Commercial Arbitration ទំព័រ៣៤ក្រាខណ្ឌលេខ៤  
<sup>14</sup> ឯកសារលេខ A/CN.9/264 សេចក្តីអត្ថាធិប្បាយវិភាគលើអត្ថបទព្រាងនៃច្បាប់គម្របមជ្ឈត្តការពាណិជ្ជកម្មអន្តរជាតិ មាត្រា៨ ក្រាខណ្ឌ៣ មាននៅគេហទំព័រ <http://www.uncitral.org/uncitral/en/commission/sessions/18th.html> ។ NCITRAL 2012 Digest of Case Law on the Model Law on International Commercial Arbitration ទំព័រ៣ក្រាខណ្ឌ៧និង៨

ដើមបណ្តឹងបានដាក់សេចក្តីសន្និដ្ឋានទាមទារមកតុលាការ (មិនបានប្តឹងពីមជ្ឈត្តការ) ហើយទី ពីរ ចុងចម្លើយបានចូលក្នុងដំណាក់កាលគ្រប់គ្រងកម្មវត្ថុនៃវិវាទ មិនបានបដិសេធយុត្តាធិការ ពីដំបូងលុះដល់ពេលខ្លួនទើបលើកពីបញ្ហាមជ្ឈត្តការ។ ក្នុងករណីនេះ តុលាការបន្តថា តុលាការអាចទទួលបានការគាំពីមជ្ឈត្តការ បានលុះត្រាតែចុងចម្លើយបានលើកឡើងបញ្ហានេះ យ៉ាងយូរបំផុតត្រឹមនីតិវិធីត្រៀម ឬក្នុងសវនាការ មុនចូលដល់ការគាំពីកម្មវត្ថុនៃវិវាទ។ តុលាការដដែលបានចេញសេចក្តីសម្រេចដូចគ្នាឈរលើមូលហេតុដូចគ្នា យ៉ាងហោចណាស់ ក្នុងសំណុំរឿងពីរទៀត ឆ្នាំ២០០៤និង២០០៧។<sup>15</sup>

តុលាការហុងកុងក្នុងតំបន់រដ្ឋបាលពិសេសរបស់ប្រទេសចិននៅថ្ងៃទី៣ខែមករាឆ្នាំ២០០៤ បានសម្រេចលក្ខណៈដូចខាងលើដែរ ក្នុងសំណុំរឿង Kolinker Industrial Equipment Ltd. ទល់នឹង Longhill Industries Ltd. & another។ តុលាការនេះ បានអនុលោមតាមច្បាប់មជ្ឈត្ត ការរបស់ខ្លួនដែលបញ្ញត្តិដូចមាត្រា៨ នៃច្បាប់មជ្ឈត្តការពាណិជ្ជកម្មអន្តរជាតិរបស់គណៈកម្មា- ធិការច្បាប់ពាណិជ្ជកម្មអន្តរជាតិនៃអង្គការសហប្រជាជាតិ ហើយដោយភាគីខកខានមិនបាន ប្តឹងសុំបញ្ជូនទៅមជ្ឈត្តការ មិនមានអ្វីហាមមិនឲ្យតុលាការបន្តកិច្ចចេញសាលក្រមនោះទេ។<sup>16</sup>

សាលាខ្លួនប្រើច្រើនសក្ខីម្យ៉ាង ប្រទេសកាណាដា នៅថ្ងៃទី២៣ ខែកុម្ភៈ ឆ្នាំ១៩៩៨ ក្នុងសំណុំរឿង Nutrasweet Kelco Co. ទល់នឹង Royal-Sweet International Technologies Ltd. Partnership បានបដិសេធចុងចម្លើយដែលសុំបញ្ជូនវិវាទទៅមជ្ឈត្តការ ដោយសារទោះជា មានកិច្ចព្រមព្រៀងមជ្ឈត្តការ ចុងចម្លើយបានដាក់សេចក្តីសន្និដ្ឋានមុនការសុំបញ្ជូនរួចទៅហើយ ដូចនេះ យោងមាត្រា៨ នៃច្បាប់ស្តីពីមជ្ឈត្តការពាណិជ្ជកម្មអន្តរជាតិ ភាគីនេះបានបាត់បង់សិទ្ធិ ក្នុងការយោងទៅលើ ខ នៃមជ្ឈត្តការទៀតហើយ។<sup>17</sup>

<sup>15</sup>CLOUT Case 657 នៅគេហទំព័រ [http://www.uncitral.org/clout/clout/data/hrv/clout\\_case\\_657\\_leg-1904.html](http://www.uncitral.org/clout/clout/data/hrv/clout_case_657_leg-1904.html)

CLOUT Case 1071 នៅគេហទំព័រ [http://www.uncitral.org/clout/clout/data/hrv/clout\\_case\\_1071\\_leg-2609.html](http://www.uncitral.org/clout/clout/data/hrv/clout_case_1071_leg-2609.html)

<sup>16</sup>សាលក្រមថ្ងៃទី៣ខែមិថុនាឆ្នាំ២០០៤ សំណុំរឿងលេខ DCCJ005052/2002 ភាគី Kolinker Industrial Equipment Ltd. ទល់នឹង Longhill Industries Ltd. & another នៅគេហទំព័រ <https://www.hongkongcaselaw.com/kolinker-industrial-equipment-ltd-v-longhill-industries-ltd-another/>

<sup>17</sup> CLOUT Case 352 នៅគេហទំព័រ [http://www.uncitral.org/clout/clout/data/can/clout\\_case\\_355\\_leg-1579.html](http://www.uncitral.org/clout/clout/data/can/clout_case_355_leg-1579.html)

តុលាការជាន់ខ្ពស់ អនថាវីយ៉ូ នៃប្រទេសកាណាដា នៅថ្ងៃទី៨ ខែតុលា ឆ្នាំ២០០២ បានសម្រេចដូចគ្នាដែរនៅក្នុងសំណុំរឿង United Laboratories, Inc. ទល់នឹង Abraham។ ចុង ចម្លើយតវ៉ាមិនឲ្យតុលាការនេះបំពេញកិច្ចរបស់ខ្លួនទេ ដោយហេតុថា មានកិច្ចព្រមព្រៀងមជ្ឈការ ការរវាងភាគី។ ភាគីបានតទល់គ្នានៅចំពោះមុខតុលាការរដ្ឋអឺរ៉ុប តែមិនបានលើកឡើងពី កិច្ចព្រមព្រៀងនេះទេ ហើយចុងចម្លើយនេះ អវត្តមានចំពោះមុខតុលាការអឺរ៉ុបទៀតផង រហូតដល់មានសាលក្រមកំបាំងមុខ។ តុលាការអនថាវីយ៉ូសម្រេចថា មាត្រា៨ នៃច្បាប់មជ្ឈការ ពាណិជ្ជកម្មអន្តរជាតិដែលមានសុពលភាពនៅអនថាវីយ៉ូ មិនបានផ្តល់កាតព្វកិច្ច ឬអំណាច ឲ្យតុលាការ បញ្ជូនភាគីទៅមជ្ឈការទេ ករណីភាគីណាមួយមិនបានស្នើទេនោះ។<sup>18</sup>

ហេតុផលខាងលើនេះ បង្ហាញថាលក្ខខណ្ឌទី២ មិនបានបំពេញទេ ដោយសារភាគីខក ខានតវ៉ា ឬតវ៉ាមិនទាន់ពេលវេលា។ មានន័យថា ដូចករណីនៅសិក្ខសាលា តុលាការមិនបាន រំលោភលើនីតិវិធី ឬបញ្ញត្តិច្បាប់ទេ ពីព្រោះច្បាប់អនុញ្ញាតឲ្យតុលាការបន្តកិច្ចខ្លួន កាលណា មានលក្ខខណ្ឌណាមួយមិនបានបំពេញ។

*អំពីអង្គហេតុក្នុងអត្ថបទណ័រតុនរ៉ូស ហុលប្រែយ*

ម្យ៉ាងវិញទៀត អត្ថបទ ន័រតុន រ៉ូស ហុលប្រែយ មិនបានបញ្ជាក់ថាមានអង្គហេតុភាគីបាន ប្តឹង ឬអត់ទេ តែទោះជាភាគីបានប្តឹងបំពេញលក្ខខណ្ឌទី២ ហើយមានកិច្ចព្រមព្រៀងដូចក្នុងអង្គ ហេតុទី៣ក៏ដោយ តែបើតុលាការសម្រេចថាកិច្ចព្រមព្រៀងនោះមិនបានបំពេញលក្ខខណ្ឌទី៣ ឬទី៤ខាងលើនេះ តុលាការក៏នៅតែមិនបានរំលោភច្បាប់ទេ ក្នុងការបន្តចាត់ការដោះស្រាយ វិវាទដោយមិនបញ្ជូនទៅមជ្ឈការនោះ។ លក្ខខណ្ឌនេះ បានបកស្រាយ និងយោងយុត្តិសាស្ត្រ យ៉ាងច្រើន នៅក្នុងការអត្ថាធិប្បាយយុត្តិសាស្ត្រមាត្រា ៨ របស់គណៈកម្មាធិការច្បាប់ពាណិជ្ជ- កម្មអន្តរជាតិនៃអង្គការសហប្រជាជាតិ និងប្រភពផ្សេងៗ។<sup>19</sup>

លក្ខខណ្ឌទី៣មិនបានបំពេញ៖ កម្មវត្ថុប្តឹងមកតុលាការស្ថិតនៅក្រៅវិសាលភាពកិច្ច ព្រមព្រៀងមជ្ឈការ<sup>20</sup>

<sup>18</sup> CLOUT Case 1071 នៅគេហទំព័រ [http://www.uncitral.org/clout/clout/data/can/clout\\_case\\_508\\_leg-1733.html](http://www.uncitral.org/clout/clout/data/can/clout_case_508_leg-1733.html)

<sup>19</sup> UNCITRAL 2012 Digest of Case Law on the Model Law on International Commercial Arbitration ទំព័រ៣៧ដល់៤៣។ Margaret L. Moses, "The Principles and Practices of International Commercial Arbitration," New York: Cambridge University Press, 2012, pp. 205-229

<sup>20</sup> សូមអានសំណុំរឿងទាំងឡាយដែលបានយោងនៅជើងទំព័រលេខ១៩៧ ទំព័រ៤៣ កថាខណ្ឌ២៨ UNCITRAL 2012 Digest of Case Law on the Model Law on International Commercial Arbitration

តុលាការយុត្តិធម៌អន្តរជាតិ ប្រទេសកាណាដា កាលពីថ្ងៃទី១០ ខែវិច្ឆិកាឆ្នាំ១៩៩៤ ក្នុងសំណុំរឿង T1T2 Limited Partnership ទល់នឹង Canada បានបដិសេធមិនបញ្ជូនទៅ មជ្ឈត្តការ ក្នុងករណីទោះជាចុងចម្លើយបានបង្កើតបញ្ជូន ហើយមានវត្តមាន ខ មជ្ឈត្តការ តែ ដោយសារបញ្ហាដែលដើមបណ្តឹងទាមទារឲ្យដោះស្រាយ “ពាក់ព័ន្ធនឹងបញ្ហាច្បាប់” ដែលកិច្ច ព្រមព្រៀងនោះបានចែងលើកលែង។<sup>21</sup>

សាលាឧទ្ធរណ៍ប្រើជីសកូឡុមបៀ នៃប្រទេសកាណាដា នៅថ្ងៃទី១៨ខែតុលាឆ្នាំ១៩៩៥ ក្នុងសំណុំរឿង Traff ទល់នឹង Evancic et al បានសម្រេចមិនបញ្ជូនវិវាទលើកម្មវត្ថុ ការលួចបន្លំ ទៅមជ្ឈត្តការទេ ក្នុងករណីមានកិច្ចព្រមព្រៀងមជ្ឈត្តការមានចុងចម្លើយបានបង្កើតសុំបញ្ជូនពីរ កម្មវត្ថុគឺ ការលួចបន្លំ និងគណនេយ្យដែលចុងចម្លើយយល់ថា សុទ្ធតែជាកម្មវត្ថុនៃកិច្ចព្រមព្រៀង នោះ។ តុលាការមិនយល់ស្របជាមួយចុងចម្លើយលើ ការលួចបន្លំ ដោយឈរលើមូលដ្ឋានថា មាត្រា៨(១) នៃច្បាប់មជ្ឈត្តការពាណិជ្ជកម្មអន្តរជាតិ ការលួចបន្លំមិនមែនជាកម្មវត្ថុនៃមជ្ឈត្តការ ទេ ដោយសារធាតុរបស់វាមិនអាចចុះកិច្ចសន្យាស្របច្បាប់បាននោះទេ ហើយសម្រេចថា ការ ទាមទារក្នុងបណ្តឹងនោះមិនស្ថិតក្នុងក្របខណ្ឌសុពលភាពនៃកិច្ចសន្យានោះ ឡើយ។<sup>22</sup>

សាលាឧទ្ធរណ៍អន្តរជាតិ ប្រទេសកាណាដា នៅថ្ងៃទី២៣ខែធ្នូឆ្នាំ២០០៨ ក្នុងសំណុំ រឿង Patel ទល់នឹង Kanbay International Inc. បានសម្រេចថា ការទាមទាររបស់ដើមបណ្តឹង ពាក់ព័ន្ធនឹងការបញ្ឈប់ពីតួនាទី មិនមានលក្ខណៈជាបញ្ហាពាណិជ្ជកម្មសមរម្យនឹងអនុវត្តច្បាប់ មជ្ឈត្តការពាណិជ្ជកម្មអន្តរជាតិនោះទេ។ ដូចមុនៗ សាលាឧទ្ធរណ៍បានទទួលស្គាល់ថាបញ្ហា យុត្តាធិការជាធម្មតាគួរតែបញ្ជូនទៅខាងមជ្ឈត្តការជាមុន ទោះជាយ៉ាងណា បានសម្រេចថា ករណីវិវាទ បានបង្ហាញច្បាស់ក្រឡេកថាមិននៅក្នុងក្របខណ្ឌកិច្ចព្រមព្រៀងមជ្ឈត្តការជាក់ លាក់នោះទេ សាលាឧទ្ធរណ៍គួរតែសម្រេចភ្លាមៗទៅតាមហ្នឹងដែរ។<sup>23</sup>

តុលាការកំពូល ប្រើជីសកូឡុមបៀ នៃប្រទេសកាណាដា កាលពីថ្ងៃទី២៨ ខែវិច្ឆិកា ឆ្នាំ ១៩៩៨ ក្នុងសំណុំរឿង ODC Exhibit Systems Ltd. ទល់នឹង Lee, Expand International et al.

<sup>21</sup> CLOUT Case 355 នៅគេហទំព័រ [http://www.uncitral.org/clout/clout/data/can/clout\\_case\\_355\\_leg-1579.html](http://www.uncitral.org/clout/clout/data/can/clout_case_355_leg-1579.html)  
<sup>22</sup> CLOUT Case 350 នៅគេហទំព័រ [http://www.uncitral.org/clout/clout/data/can/clout\\_case\\_355\\_leg-1579.html](http://www.uncitral.org/clout/clout/data/can/clout_case_355_leg-1579.html)  
<sup>23</sup> CLOUT Case 1048 នៅគេហទំព័រ [http://www.uncitral.org/clout/clout/data/can/clout\\_case\\_1048\\_leg-.2766html](http://www.uncitral.org/clout/clout/data/can/clout_case_1048_leg-.2766html)

បានសម្រេចមិនបញ្ជូនវិវាទទៅមជ្ឈត្តការ ដោយសារអំពើអនីត្យានុគោលមិនអាចជាកម្មវត្ថុនៃ កិច្ចសន្យាមជ្ឈត្តកម្មបានទេ ដែលជាលក្ខខណ្ឌត្រូវបំពេញមុននឹងបញ្ជូនទៅបាន។<sup>24</sup>

លក្ខខណ្ឌទី៤មិនបានបំពេញ៖ តុលាការសម្រេចចាត់ទុកកិច្ចព្រៀមព្រៀងជាមោឃៈ មិនអាចប្រតិបត្តិ ឬមិនមានលទ្ធភាព ក្នុងការអនុវត្តទៅបាន<sup>25</sup>

តុលាការឧទ្ធរណ៍ចុងក្រោយ នៃតំបន់រដ្ឋបាលពិសេសហុងកុង ប្រទេសចិន កាលពីថ្ងៃ ទី២៨ ខែមេសាឆ្នាំ២០០៨ នៅក្នុងសំណុំរឿង Paquito Lima Buton ទល់នឹង Rainbow Joy Shipping Ltd. Inc. ត្រូវសម្រេចថា តើទាមទាររបស់ដើមបណ្តឹងត្រូវចាត់ការនៅតុលាការស្រុក របស់ហុងកុង ឬបញ្ជូនទៅមជ្ឈត្តការ យោងមាត្រា៨របស់ច្បាប់មជ្ឈត្តការពាណិជ្ជកម្មអន្តរជាតិ របស់អង្គការសហប្រជាជាតិ ក្រោយពីតុលាការស្រុកបានសម្រេចរួចហើយថា មានខមជ្ឈត្តការ ក្នុងកិច្ចសន្យាការងារ។ តុលាការឧទ្ធរណ៍ចុងក្រោយនេះ បានសម្រេចថា បញ្ញត្តិដាច់ខាតរបស់ មាត្រា៨(១) មិនអាចប្រតិបត្តិទៅបានទេ កាលណាមានច្បាប់ផ្សេងដកសុពលភាពវា ចំពោះ បញ្ហាវិវាទ ហើយថា ច្បាប់ស្តីពីសំណងកម្មករនិយោជិតត្រង់ផ្នែក១៨(១) បានប្រគល់សមត្ថកិច្ច ផ្តាច់មុខទៅឲ្យតុលាការស្រុករបស់ហុងកុង ពាក់ព័ន្ធនឹងបញ្ហាសំណងកម្មករនិយោជិតទាំងអស់ លើកលែងតែមានករណីចែងច្បាស់លាស់ថាបានលើកលែង។<sup>26</sup>

តុលាការកំពូល ប្រិចីសកូឡុមបៀ នៃប្រទេសកាណាដា នៅថ្ងៃទី៩ខែតុលាឆ្នាំ២០០៩ ក្នុងសំណុំរឿង H & H Marine Engine Service Ltd. v. Volvo Penta of the Americas Inc. បានសម្រេចមិនបញ្ជូនវិវាទទៅមជ្ឈត្តការ ដោយសារភាគីមិនបានចុះកិច្ចសន្យាមជ្ឈត្តការពិត ប្រាកដ ផ្អែកលើការបង្ហាញជាដំបូងពីភស្តុតាងឯកសារដែលបានដាក់។ នៅចំពោះមុខតុលាការ កំពូលនេះ ដើមបណ្តឹងបដិសេធការបញ្ជូនទៅមជ្ឈត្តការ ចំណែកឯចុងចម្លើយសុំបញ្ជូនទៅ។ ចុងចម្លើយតវ៉ាថា បញ្ហាអត្ថិភាពរបស់កិច្ចសន្យាមជ្ឈត្តការជាអាទិភាពរបស់វេទិការមជ្ឈត្តកម្ម ប៉ុន្តែតុលាការកំពូលប្រិចីសកូឡុមបៀ បានលើកយុត្តិសាស្ត្រនៃតុលាការកំពូលកាណាដា ថាគោលការណ៍យុត្តាធិការស្វយ័តនោះ គឺវេទិកាមជ្ឈត្តកម្មមានអាទិភាពសម្រេចលើការជំទាស់

<sup>24</sup> CLOUT Case 65 នៅគេហទំព័រ [http://www.uncitral.org/clout/clout/data/can/clout\\_case\\_65\\_leg-1166.html](http://www.uncitral.org/clout/clout/data/can/clout_case_65_leg-1166.html)

<sup>25</sup> សូមអានសំណុំរឿងទាំងឡាយដែលបានយោងនៅជើងទំព័រលេខ១៥៩ដល់១៩៦ ពីទំព័រ៣៨ដល់៤៨ ទំព័រ៤៣ UNCITRAL 2012 Digest of Case Law on the Model Law on International Commercial Arbitration

<sup>26</sup> CLOUT Case 1073 នៅគេហទំព័រ [http://www.uncitral.org/clout/clout/data/hkg/clout\\_case\\_1073\\_leg-2735.html](http://www.uncitral.org/clout/clout/data/hkg/clout_case_1073_leg-2735.html)



យុត្តាធិការរបស់ខ្លួនជាមុនមែន ប៉ុន្តែមិនមែនក្នុងករណីដែលការជំទាស់ពាក់ព័ន្ធនឹងបញ្ហាច្បាប់ ឬបញ្ហាច្បាប់លាយឡំ បញ្ហាអង្គហេតុដែលត្រូវការ *ត្រឹមតែ*ការពិចារណាលើភស្តុតាងបន្តិចបន្តួច ប៉ុណ្ណោះនោះទេ។<sup>27</sup>

សាលាឧទ្ធរណ៍អន្តរជាតិ ប្រទេសកាណាដា នៅថ្ងៃទី២៩ខែមេសាឆ្នាំ២០០៩ ក្នុង សំណុំរឿង Jean Estate ទល់នឹង Wires Jolley LLP បានទទួលស្គាល់ថា ជាធម្មតាវេទិកាមជ្ឈត្ត កម្មត្រូវចាត់ការជាមុនចំពោះបណ្តឹងជំទាស់នឹងយុត្តាធិការរបស់ខ្លួន តែមានករណីលើកលែង តុលាការអាចចាត់ការភ្លាមៗនៅពេលដែលបណ្តឹងជំទាស់នោះពាក់ព័ន្ធ *វិភាគ*បញ្ហាច្បាប់ យោង តាមយុត្តិសាស្ត្រតុលាការកំពូលកាណាដា។ ឈរលើមូលហេតុនៃការសម្រេចផ្នែកច្បាប់នេះ សាលាឧទ្ធរណ៍នេះ បានសម្រេចថា វេទិកាមជ្ឈត្តការអាចដោះស្រាយចំពោះវិវាទនៃកិច្ចព្រម ព្រៀងបង់ថ្លៃសេវាយថាហេតុបាន ប៉ុន្តែកាលណាមានបណ្តឹងមកតុលាការ តុលាការមានសមត្ថ កិច្ចផ្តាច់មុខ យោងច្បាប់ជាធរមាន ត្រូវកំណត់ថា តើថ្លៃសេវានោះ សមរម្យ ឬយ៉ាងណា ហើយ កិច្ចព្រមព្រៀងនោះត្រូវចាត់ទុកជាមោឃៈ ដោយសារភាគីមិនអាចចុះកិច្ចសន្យាគេចពីការពារ ឬ អានុភាពរបស់ច្បាប់បានឡើយ។<sup>28</sup>

ដោយហេតុផលខាងលើនេះ ករណីមានកិច្ចព្រមព្រៀងមជ្ឈត្តការក៏ដោយ តុលាការនៅ ចាត់ការកិច្ចរបស់ខ្លួន ដោយស្របច្បាប់ កាលណាលក្ខខណ្ឌណាមួយមិនបានបំពេញ ដូចជា ភាគីមិនបានប្តឹងបញ្ជូនទៅមជ្ឈត្តការ(លក្ខខណ្ឌទី២) ឬកម្មវត្ថុប្តឹងមកតុលាការមិនស្ថិតក្នុង វិសាលភាពកិច្ចព្រមព្រៀងមជ្ឈត្តការ (លក្ខខណ្ឌទី៣) ឬកិច្ចព្រមព្រៀងដែលភាគីអះអាងនោះ ត្រូវបានចាត់ទុកជាមោឃៈ ឬមិនអាចប្រតិបត្តិបាន ឬមិនមានលទ្ធភាព ក្នុងអនុវត្តទៅបាន (លក្ខខណ្ឌទី៤)។

**៤. សេចក្តីសន្និដ្ឋាន**

ជាសរុប សំអាងហេតុរៀបរាប់ខាងលើ បញ្ជាក់ថា តុលាការមិនប្រាកដថា បានប្រព្រឹត្ត ខុសគោលការណ៍ ឬច្បាប់ទេ បើគ្រាន់តែយោងលើអង្គហេតុដូចនៅក្នុងសិក្ខាសាលានិងនៅក្នុង

<sup>27</sup> CLOUT Case 1011 នៅគេហទំព័រ [http://www.uncitral.org/clout/clout/data/can/clout\\_case\\_1011\\_leg-2763.html](http://www.uncitral.org/clout/clout/data/can/clout_case_1011_leg-2763.html)  
<sup>28</sup> CLOUT Case 1044 នៅគេហទំព័រ [http://www.uncitral.org/clout/clout/data/can/clout\\_case\\_1048\\_leg-.2766html](http://www.uncitral.org/clout/clout/data/can/clout_case_1048_leg-.2766html) សេចក្តីសម្រេង និងសាល ដីកាទាំងស្រុងត្រង់ហេតុណ្ណ៧និង២២

អត្ថបទនៃរតនវ័សហុលប្រៃច័ ពោលគឺគ្រាន់តែដឹងថា នៅចំពោះមុខតុលាការភាគីមិនបានប្តឹងបញ្ជូន ឬមានកិច្ចព្រមព្រៀងមជ្ឈត្តកម្មនោះ។

អត្ថបទនេះ ក៏បានបង្ហាញផងដែរ នូវសមត្ថកិច្ចរបស់ចៅក្រម ព្រមទាំងសិទ្ធិរបស់ប្រជាពលរដ្ឋដែលជាពាណិជ្ជករ នៅក្នុងការវិវឌ្ឍន៍មជ្ឈត្តកម្មពាណិជ្ជកម្មក៏ដូចជាបណ្តាបញ្ញត្តិដែលពាក់ព័ន្ធរួម។